



شاہ مقبول احمد کے افسانے: ایک تجزیاتی مطالعہ

فاطمہ خاتون

(ریسرچ اسکالر (اردو)

شعبہ عربی، فارسی، اردو اور مطالعات اسلامی

بھاشا بھون، ویٹو بھارتی یونیورسٹی، شانئی ٹکیتن - 731235

ملخص

شاہ مقبول احمد مغربی بنگال کی افسانہ نگاری کا اہم نام ہے۔ مغربی بنگال میں ترقی پسند افسانوں کے بنیاد گزاروں میں ان کا مقام اہم ہے۔ تاہم وہ ہمیشہ صوبائی تعصب کا شکار رہے۔ ان کی افسانہ نگاری پر محققین و ناقدین کا قلم خاموش رہا۔ انھوں نے بیشک افسانے کم لکھے مگر جو لکھا معیاری لکھا۔ ویسے بھی کسی کی ایک تخلیق بھی اس کے تخلیق کار کو ادبی دنیا میں اعلیٰ مقام کا مستحق بنا دیتا ہے۔ اس کی سب سے عمدہ مثال راجندر سنگھ بیدی ہے، جس کی ایک ناولٹ

”ایک چاردر میلی سی“ نے انھیں ناول نگار کے صف میں لاکھڑا کیا۔ شاہ مقبول احمد کا واحد افسانوی مجموعہ ”پانچ افسانے اور انشائیہ“ شائع ہو کر قاری کو متاثر کرنے میں کامیاب رہا ہے۔ اب یہ ہم جیسے اسکا لرا کا ادبی فریضہ ہے کہ ان کے افسانوں کا تجزیاتی مطالعہ پیش کر کے اس کے مصائب و محاسن سے ادب کے قاری کو متعارف کرائے تاکہ ایک افسانہ نگار کو اس کا جائز حق مل سکے۔

☆☆☆☆☆

مغربی بنگال کی سرزمین اردو نثر کو فروغ دینے میں اہم کردار ادا کرتی رہی ہے۔ اردو ادب کا کوئی بھی قاری فورٹ ولیم کی ادبی خدمات کو فراموش نہیں کر سکتا۔ اردو افسانہ کی ترقی میں بھی یہاں کے افسانہ نگاروں نے اپنا خون جگر صرف کیا۔ بنگال میں افسانہ نگاری کا سنہرے دور ۱۹۳۵ء کے ترقی پسند تحریک کے دور میں شروع ہوا۔ اس سے قبل یہاں طبع زاد افسانے کم اور ترجمے زیادہ لکھے گئے۔ ترقی پسند تحریک کے عہد میں بنگال میں افسانہ نگاروں کی لمبی کھیپ سامنے آئی جن میں کچھ افسانہ نگاروں کا نام آسمان کی بلندی پر چمکا اور کچھ گمنامی کے اندھیرے میں گم ہو گئے۔ یہ ستم ظریفی علاقائی سطح پر ادیبوں کو چھلنی پڑتی ہیں، جس میں بنگال کا نام سرفہرست ہے۔ مغربی بنگال سے تعلق رکھنے والے ادیبوں اور افسانہ نگاروں کی یہ بد نصیبی ہے کہ ہمارے معزز نقادین و محققین ان پر تفصیلی بحث نہیں کرتے اور کبھی ان پر لکھنے کی باری آتی ہے تو کچھ چندہ ادیبوں اور افسانہ نگاروں پر ہی نظر کرم کی جاتی ہے۔ لیکن اب ادب کو پرکھنے کا نظریہ بدل رہا ہے۔ مقامی سطح پر کئی نقاد اور محقق سامنے آ رہے ہیں جو ان لوگوں پر کام کر رہے ہیں جن کا نام اس گمنامی میں کہیں ماند پڑ گیا تھا۔ ایسے ادیبوں اور افسانہ نگاروں میں ایک اہم نام شاہ مقبول احمد کا ہے، جنہوں نے اردو ادب کی خدمت میں اپنی زندگی کا بڑا حصہ صرف کر دیا مگر ان کی جو پذیرائی ہوئی چاہیے تھی وہ نہ ہو سکی۔ شاہ مقبول احمد اچھے مدرس تھے ساتھ ہی انھوں نے اردو ادب کے کئی اصناف میں طبع آزمائی بھی کی جس میں تحقیق، تنقید، انشائیہ، افسانہ، طنز و مزاح اور شاعری وغیرہ شامل ہیں۔

شاہ مقبول احمد کے افسانے ترقی پسند عہد سے تعلق رکھتے ہیں جو حقیقی زندگی سے زیادہ قریب ہیں۔ اگر یہ کہا جائے کہ بنگال میں ترقی پسند افسانہ کی بنیاد مقبول احمد نے ڈالی تو شاید بے جا نہ ہوگا۔ عشرت پیتاب نے بھی انھیں بنگال کا پہلا ترقی پسند افسانہ نگار کہا ہے۔ جس کا انکشاف عشرت پیتاب کے نام لکھے خط سے ہوتا ہے، اس میں شاہ مقبول احمد صاحب لکھتے ہیں کہ:

”کلمتہ واپس آیا تو آپ کا ﴿ گر انقدر مقالہ پڑھا، بہت پسند آیا۔
یہ آپ نے بالکل صحیح تحریر کیا ہے کہ بنگال میں ترقی پسند افسانوں کی پہل شاید مجھ
سے ہی ہوئی ہے۔ معاصر افسانہ نگار اس وقت رومان کی دنیا میں مومتا شائے۔
بہر حال صرف پانچ افسانے کسی افسانہ نگار کا وقیع سرمایہ تو نہیں ہو سکتے۔ کوشش کی
تھی زمانے نے گوشہ تنقید و تاریخ میں جگہ دے دی“۔ طالب خیر:

شاہ مقبول احمد

شاہ مقبول احمد کا رجحان مقالہ نگاری کی طرف زیادہ تھا یہی وجہ ہے کہ وہ افسانہ نگاری پر پوری
طرح توجہ نہ دے سکیں مگر انھوں نے جتنا لکھا وہ معیاری ہیں اور انھیں بطور افسانہ نگار ایک الگ مقام
عطا کرتے ہیں۔ ان کے افسانوں کا واحد مجموعہ ”پانچ افسانے اور انشائیہ“ کے نام سے ۱۹۸۰ء میں شائع
ہوا۔ اس میں کل پانچ افسانے اور ایک انشائیہ ”قوت فیصلہ“ شامل ہیں۔ اس مجموعے میں شامل تمام
افسانے اکتوبر ۱۹۴۰ء سے اگست ۱۹۴۱ء کے درمیان لکھے گئے، یوں دیکھا جائے تو انھوں نے ایک سال کی
مدت میں پانچ افسانے لکھیں۔ یہ دور ترقی پسند تحریک کے عروج کا دور تھا جب کئی افسانہ نگار پروپیگنڈہ
پر اتر آئے تھے مگر شاہ مقبول احمد نے اپنے افسانے کو اشتہاری اور پروپیگنڈہ بننے نہیں دیا بلکہ اپنی ذاتی
زندگی میں پیش آنے والے واقعات و حالات کو حقیقی روپ سے افسانے کے قالب میں ڈھال دیا۔ ان
کے افسانے مختلف جگہوں پر بکھرے ہوئے تھے، جسے کتابی صورت میں لانے کی مقبول صاحب نے
کوششیں نہیں کی۔ لیکن ان کے شاگرد عزیز ایم، اے نصر اور نواب خان روہی نے ان افسانوں
کو دیکھا کیا اور اسے کتابی شکل میں لانے کے کام کو آگے بڑھایا تب جا کر یہ شائع ہوئی۔

شاہ مقبول احمد کی نگارشات کا سلسلہ ۱۹۳۴ء سے شروع ہوا اور اپنی عمر کے آخری پڑاؤ تک وہ
مسلل لکھتے رہے۔ یوں تو ان کے افسانوں کی تعداد زیادہ نہیں لیکن اس کی افادیت سے انکار نہیں
کیا جا سکتا، شاہ مقبول احمد کی افسانہ نگاری اور ان کے نظریے کے متعلق عبدالرؤف لکھتے ہیں کہ:
”موصوف کی نگارشات کا سلسلہ ۱۹۳۴ء سے شروع ہو جاتا ہے۔ اس دور میں
انھوں نے انشائیے اور افسانے لکھے، اگرچہ ان کی تعداد آٹھ دس سے زائد نہیں۔
لیکن افادیت کے اعتبار سے وہ قابل قدر ضرور ہیں کیوں کہ ان کی روشنی میں نئی

جہتیں متعین کی جاسکتی ہیں۔ ﴿ بنیادی طور پر وہ افسانہ نویس نہیں

تھے، لیکن اس صنف کے ارتقاء کے متعلق ایک آفاقی نظریہ رکھتے تھے۔۲۔

افسانے کے متعلق شاہ صاحب کا نظریہ کافی اہم ہے وہ افسانے کے خام مواد کے لیے ادھر ادھر نہیں بھٹکتے بلکہ ان کے نزدیک زندگی میں پیش آنے والا ہر واقعہ افسانے کی بنیاد بن سکتا ہے۔ شاہ مقبول احمد صاحب فرماتے ہیں کہ:

”پوری کائنات ایک عظیم افسانہ ہے۔ زندگی واقعات و سناحتات سے بھری پڑی ہے۔ بکھرے ہوئے اجزائے کائنات کسی بھی افسانہ کا خام مواد بن سکتے ہیں۔ اور کہیں سے بھی افسانہ شروع ہو سکتا ہے۔ پھر بھی تلاش موضوع افسانہ نگاروں کی ایک ایسی عجیب ادا معلوم ہوئی کہ اس پر میرا افسانہ ”موضوع“ شاید ایک طنزِ مبلغ بن گیا۔۳۔

مقبول صاحب کا یہ بیان نہایت اہم ہے۔ انھوں نے اپنے افسانہ ”موضوع“ کا ذکر کر کے تلاش موضوع کے لیے بھٹکنے والے افسانہ نگاروں کو آئینہ دکھایا ہے۔ کیوں کہ ان کا یہ افسانہ ان کی حقیقی زندگی میں پیش آنے والے ایک معمولی واقعہ پر منحصر ہے۔ جس میں انھوں نے سردی کے موسم میں تیسرے درجے کے بھیڑ بھاڑ والے ڈبے میں سفر کرنے کو موضوع بنا کر ایک موثر افسانہ تخلیق کر دیا۔ اس طرح کا افسانہ تخلیق کرنے کے لیے کئی افسانہ نگار موضوع کی تلاش میں مختلف صحراؤں کی خاک چھانتے ہیں۔

شاہ مقبول احمد کے افسانوی مجموعے کا پہلا افسانہ ”تبدیلی“ ہے جو اکتوبر ۱۹۴۰ء میں تحریر کیا گیا تھا۔ یہ دور ایسا تھا جب زیادہ تر افسانہ نگار ترقی پسند تحریک سے اثر پذیر ہو رہے تھے۔ مقبول صاحب بھی منشی پریم چند سے حد درجہ متاثر تھے، جس سے ان کے ذہن میں تغیرات ہو رہے تھے۔ ان کا افسانہ ”تبدیلی“ انہیں حالات کی ترجمانی کرتا ہے۔ اس افسانہ کے سلسلے میں مقبول صاحب ”ایک بات“ عنوان کے تحت فرماتے ہیں کہ:

”سب سے پہلے جن ذہنی تغیرات کا مجھ پر بدرجہ غایت اثر ہوا تھا اس کا اعلان میں نے اپنے پہلے افسانہ ”تبدیلی“ کے توسط سے کیا،“۴۔

اس افسانہ میں گاؤں کا تعلیم یافتہ شخص شہر جاتا ہے اور پھر چھٹی میں جب گاؤں آتا ہے تو

گاؤں اور شہر کی زندگی کے فوائد اور نقصانات ﴿ کا موازنہ کرتا ہے۔ اس کے علاوہ گاؤں کے لوگوں کے حالات کو دیکھتے ہوئے رفتہ رفتہ اس کے اندر تبدیلی آتی جاتی ہے۔ وہ ہر وقت گاؤں کے لوگوں کے حالات کو دیکھ کر فکر مند رہتا ہے اور پہلے جیسا ہنسنا بولنا، کھیلنا کودنا، دوستوں کی محفلوں میں تہقہ لگانا سب آہستہ آہستہ ختم ہو جاتا ہے۔ یہ افسانہ مقبول صاحب کی آپ بیتی معلوم ہوتی ہے۔ کیوں کہ تعلیم اور نوکری کے سلسلے میں انھیں کلکتہ میں مقیم رہنا پڑا۔ ۱۹۴۷ء میں ان کی تقرری اسلامیہ کالج میں اردو کے لکچرار کی حیثیت سے ہوئی اس کے بعد کلکتہ یونیورسٹی میں جزوقتی لکچر رہے۔ آخر میں مولانا آزاد کالج سے صدر شعبہ اردو کی حیثیت سے سبکدوش ہوئے یوں ان کا زیادہ وقت شہر کی بھیڑ بھاڑ میں گزرا اور جب بھی چھٹی ملتی وہ اپنے آبائی گاؤں ضلع موگلیہر بہار چلے جاتے۔ گاؤں کی پرسکون اور دلفریب فضا ان پر خوشگوار اثر ڈالتی، مگر گاؤں کے لوگوں کے حالات انھیں اندر اندر گھلاتے رہتے، اور یہی حال اس افسانہ کے ہیرو کا ہے۔ اس افسانہ میں گاؤں کی منظر کشی کمال کی ہے۔ اس افسانہ میں جزئیات کا ذکر دیکھئے:

”ہوا کے تیز و تند جھوکوں کے سامنے اونچی اونچی دیواریں کھڑی کی گئی تھیں۔
روشن اور چمکدار دھوپ کے مقابل کھپڑیل اور تہ بہ تہ پھونس کے چھپر تیار کئے
گئے تھے۔ جدھر آنکھیں اٹھاؤ منزلوں میں میدان خالی ہے۔ فضا کی اس بے
پناہی کے لیے پہاڑوں اور ندیوں کے دامن کا سہارا لیا گیا تھا۔“

اس افسانہ میں میاں بیوی کی پر خلوص محبت ہے تو وہی دوستوں کی فکر مندی بھی، انسانی رشتوں کے مختلف پہلوؤں کی جھلک اس افسانے میں دیکھائی دیتی ہے۔ اس کہانی کے ہیرو کی حالت زار کو اس کی اہلیہ سمجھنے سے قاصر ہے۔ تو دوست اور بزرگوار اس کی اس روش سے ناخوش اس نوجوان کے اس حالت کی اہم وجہ اس کی عصری حالات سے واقفیت اور اس کا مسلسل غور فکر کرنے کا رویہ تھا، یہ ناخوشگوار حالات ہمارے سماج کا اہم جز بن چکے ہیں جس کا ذکر کرتے ہوئے راوی کہتا ہے کہ:

”میں اپنے گرد و پیش کے ماحول کو کبھی سرسری طور سے نہیں دیکھتا، گھر والوں کی
کھوکھلی سبکدوشی، تعلیم و تربیت سے محروم بچوں کی قدرتی آوارہ گردی، مالی
مشکلات کی بنا پر عزیزوں میں ازدواجی تعلقات میں کشیدگی، بیماروں کے
مناسب مگر گراں علاج کے سامنے جن جنات، آسیب سایہ کی تاویل میں اور اس

کے لیے دعا تعویذ اور ﴿ جھاڑ پھونک میں پناہ کی جستجو، ان پڑھ بیویوں کی چیخ پکار اور بے صبری، نادار شوہروں کی کوفت اور دل کی گرفتگی، بڑے بوڑھوں کی نئے زمانے سے بیزاری، پیارے پیارے ننھے بچوں کی پیدائش پر حقیقی خوشی کا فقدان، یہ اور اس کے قسم کے دیگر حالات تھے۔ جو میرے سامنے مستقل غور و فکر کے موضوع بن کر پیش ہوتے تھے۔۶۔

یہ سماج کی تلخ حقیقتیں ہیں جس سے کوئی حساس فرد متاثر ہوئے بغیر نہیں رہ سکتا اور مقبول صاحب ایسے ہی حساس ذہن کے مالک تھے، جنہوں نے ان مسائل کا ذکر نہایت عام فہم زبان میں اپنے افسانہ ”تبدیلی“ میں پیش کیا ہے۔

شاہ مقبول احمد کے مجموعے کا دوسرے افسانہ ”دوسرا رخ“، بھی اکتوبر ۱۹۴۶ء کا لکھا ہے۔ اس افسانے کی ابتداء میں مقبول صاحب نے عرض کر دیا ہے کہ مقامات و افراد فرضی ہیں۔ چوں کہ ان کی کہانیاں ان کے ذاتی تجربے کی نماز ہے اور ان کا انداز پیش کش ایسا ہے کہ لوگ اس مقامات و افراد کو حقیقی مان لیتے ہیں اور ذکر کئے مقام سے جوڑ کر افسانے کو دیکھتے ہیں اس افسانہ میں خانقاہ سے منسلک لوگوں اور خانقاہوں میں سالانہ عرس و قوالیوں کے موقع پر ہونے والے ہنگاموں کو موضوع بنایا گیا ہے۔ اس افسانے سے متعلق مقبول صاحب ”ایک بات“ میں فرماتے ہیں کہ:

”مقدس اور واجب التعظیم خانقاہوں کی مسند رشد و ہدایت کا معتقد قدیم ہونے کے باوجود کچھ ایسے مناظر بھی مشاہدے میں آئے جس کے ایک رخ کی روداد افسانہ ”دوسرا رخ“ کا عنوان بن گئی“۔

ان کے افسانہ میں ہمیں وہ تصویریں صاف طور پر مل جاتی ہیں جو ہماری روحانی اور عرفانی قدروں کی ترجمانی اور ہماری ثقافتی روایات کی علم بردار ہوتی ہیں۔ اگرچہ حقیقت یہ ہے کہ بڑھتے ہوئے سماجی اور معاشی خلفشار کے ملبوں میں یہ روایات کہیں دفن ہو چکی ہیں۔ افسانہ ”دوسرا رخ“، جہاں محفل سماع کا مکمل نقشہ پیش کرتا ہے تو وہی اس میں خانقاہوں میں مذہب کے نام پر جو لوگ اپنا مفاد حاصل کرتے ہیں، اس پر طنز بھی کیا گیا ہے۔ خانقاہ میں جب لوگوں کو دسترخوان پر کھانے کے لیے بیٹھایا گیا تو کچھ لوگوں نے کس طرح خانقاہوں کی لوٹ کھسوٹ کو اجاگر کیا افسانے کے چند جملے ملاحظہ ہو:

”غضب خدا کا لوٹ ہے، ﴿ اندھیر ہے، ہر سال ایک نہ ایک کی
ہی نظر آتی ہے

- سارے وقف کی آمدنی تو ہے مگر اپنے دوزخ کے بھرنے سے فرصت کہاں
- گزشتہ سال پھر بھی یہ نظمیں نہ تھی کم از کم باقر خانی کے ٹکڑے تو نظر آتے تھے
- خدا کے یہاں یہ لوگ نہ جانے کن اعمال ناموں کے ساتھ جائیں گے
- جی جناب! گزشتہ سال اس میں (شریت میں) سے بھی پستہ کی سوائیاں غائب
تھیں
- مگر خیر شربت تو تھا، دل کی آگ تو بجھ جاتی تھی۔ اس سال تو خاک پھانکنے کے
سوا اور کیا ہے“ ۸۔

اس طرح کے جملے نہ صرف طنز کے طور پر استعمال کئے گئے ہیں بلکہ اس کے ذریعے مقبول
صاحب معاشرے کی اصطلاح بھی کرنا چاہتے ہیں۔ ان کا تعلق مذہبی خاندان سے تھا یہی وجہ ہے کہ انھوں
نے خانقاہوں کا مشاہدہ نہایت قریب سے کیا تھا اور اس کے محاسن و مصائب سے وہ بہ خوبی واقف تھے جس
کی تفصیل ہمیں اس افسانے میں مل جاتی ہے۔ جزئیات کی تفصیل بیان کرنے میں مقبول صاحب
کو قدرت حاصل تھی۔ اس ضمن میں محفل سماع کا ایک منظر دیکھئے:

”کھانے پینے کا مرحلہ طے ہو چکا تھا، لوگ ادھر ادھر لوٹ پوٹ کر رہے تھے تاکہ
مناسب قیلولہ ہو جائے، پھر تورات بھر قوالی سننا ہے۔ بارہ درمی میں تال سرکی
آواز آئی، لوگ دھڑپڑ کرتے ہوئے اٹھے اور کمرے میں مجلس سماع کے مطابق
حلقہ باندھ کے دیوار سے لگ کر بیٹھ کچھ دیر تک تو ساز میں ساز ملائے جاتے
رہیں۔ آخر موسیقی کے سحر نے کام کیا اور محفل جمنے لگی۔ نغمہ سرائی شروع ہوئی۔
پہلے پاری کی دوچار معرفت کی چیزیں گائی گئیں۔ پھر نعت میں ”صلی علی محمد“، قسم
کی وجد آفریں چیز شروع ہوئی۔ کیا کہنا ایک عجیب سماں بندھ گیا۔ اس پر ”اے
وا“ کا ٹکرا جس کو کہنے والے کہیں گے روح نغمہ ہے۔ تاثرات کو قائم رکھنے کے
لیے فوراً ہی بعد ایک پوربی چیز چھڑ گئی۔ ہائے اب کہاں ہوش و حواس، محفل غرق

تھی، بزم میں سناٹا تھا۔ سرور ﴿ کائنات کی طرف اشارہ تھا، جب اہل بزم نے سنا ”گورے بدن پر چاندی چھٹکے“، بس غضب ہی تو ہو گیا صبر و قرار رخصت ہوئے۔ بام و در جھومنے لگے۔ چھتیں اڑنے لگیں، فرش کا پنے لگا، عالم رقص میں تھا، فضا پر وجد طاری ہوا۔ میرے پاس ایک صاحب تندرست و توانا، شیروانی سر پر، دوپٹی ٹوپی خلطہ دار گزارہ ملبوس منانت کے ساتھ بیٹھے ہوئے تھے۔ ان کی طرف جود دیکھتا ہوں تو حالت متغیر ہے۔ چہرہ متمتاتا ہوا آنکھیں ڈبڈباتی ہوئیں ایک رقت طاری ہے۔ انھوں نے انگشت شہادت اٹھائی، ضبط نہ ہو سکا، قابو سے باہر ہو گئے۔ دونوں ہاتھ بڑی تیزی سے آسمان کی طرف اٹھائے۔ 9

محفل سماع کا منظر اس سحر انگیزی سے پیش کیا گیا ہے کہ قاری کو محسوس ہونے لگتا ہے کہ وہ بذات خود محفل سماع میں موجود ہیں۔

اس مجموعہ میں ان کا واحد انشائیہ ”قوت فیصلہ“ دسمبر ۱۹۴۰ء کی تخلیق کردہ ہے۔ مقبول صاحب خود اقرار کرتے تھے کہ انھیں رشید احمد صدیقی کا طرز پسند ہے اس لیے اس انشائیہ میں شاہ صاحب نے رشید احمد صدیقی کے طرز بیان اور انداز پیش کش کو اپنانے کی کوششیں کی ہے۔

افسانہ ”جوڑے کی تلاش“ فروری ۱۹۴۱ء کی تخلیق ہے۔ اس افسانہ میں گاؤں کی کھلی جگہ میں رہنے والے شخص کو کلکتہ جیسے بڑے شہر میں من پسند کرائے کے گھر کی قلت کے علاوہ کسی تنگ کمرے میں کئی لوگوں کے ساتھ رہنے سے جن مشکلات کا سامنا کرنا پڑتا ہے۔ اسی کو موضوع بنایا گیا ہے۔ یہ افسانہ بھی ان کی زندگی میں پیش آنے والے ایک تلخ واقع پر مبنی ہے جس کا اظہار کرتے ہوئے ”ایک بات“ کے تحت مقبول صاحب لکھتے ہیں کہ:

”بی اے کرنے کے بعد بیکر ہوٹل سے ہوٹل بدر ہو کر کلکتہ میں سکونت کے لیے کمرہ کی ضرورت ہوئی باوجود یہ کہ جناب ”To Let“ صاحب کے مکانات اس زمانے میں کلکتہ میں قدم قدم پر موجود تھے، مگر پھر بھی میری اوسط اور غیر معقول بضاعت مکان کی تلاش میں شریک داروں کی متلاشی ہوئی میں نے اپنے تلخ تجربات ”جوڑے کی تلاش“ کے زیر عنوان افسانہ میں اپنے عہد کے

قارئین تک پہنچائیے، ۱۰۔

جس تلخ تجربات کا ذکر مقبول صاحب نے تحریر کیا ہے اس کی ایک مثال اس افسانے میں دیکھئے جب کمرہ نہ ملنے کی صورت میں کہانی کے راوی کو چار لوگوں کے ساتھ مشترکہ ایک چھوٹے کمرے میں رہنے پر مجبور ہونا پڑا تو اس کے ساتھ کیا دقتیں پیش آئی۔

”میرے برابر جو صاحب سوئے تھے انھوں نے نیند میں کروٹ جولی تو پورا ایک پاؤں مجھ پر گد سے پڑ گیا، الہی خیر کہتا ہوا میں چونک پڑا، انھیں بھی ہوش آیا اور اوہو کہتے ہوئے ذرا ہٹ گئے اور سچ پوچھتے تو بٹنے کے لیے جگہ بھی کہاں تھی، خیال آیا کہ یونیورسٹی جائے جہنم میں اور ایسے مرمر کے جینے سے باز..... جملہ پورا بھی نہ ہوا تھا کہ لیجئے اب کے ان صاحب کا ہاتھ میرے کلمہ پر پہنچا، یہ حضرت خاک بنگال تھے بنیائیں تک اتار کر سوئے تھے ان کی بغل تھی اور میری ناک“ ۱۱۔

اس افسانے میں ایک زیریں لہر ہے کہ کس طرح کلکتہ جیسے بڑے شہر میں قلیل آمدنی والے لوگوں کے لیے مناسب کرائے کا کمرہ مل جانا کافی مشکل ہو گیا ہے، جس کی وجہ سے لوگ کسی اور کے ساتھ شریک دار بننے پر مجبور ہوتے ہیں۔ مگر وہ بھی اگر آپ کے مزاج کے برعکس ہوا تو حالات بد سے بدتر ہو جاتے ہیں۔

افسانہ ”موضوع“ مقبول صاحب کے مجموعہ کا چوتھا افسانہ ہے جو مئی ۱۹۴۱ء میں لکھا گیا۔ اس افسانے میں گاؤں کے ایک شخص کے شہر جانے کی تیاری کی خبر سن کر گاؤں کے مختلف لوگ شہر میں رہنے والے اپنے اپنے رشتے داروں کے لیے تحفے، خطوط اور کھانے پینے کی چیزیں دے کر دعاؤں کے ساتھ رخصت کرتے ہیں۔ سردی کے موسم میں تیسرے درجے کے بھیڑ بھاڑ والے ڈبے میں سفر کرنے کو موضوع بنایا گیا ہے۔ زبان بالکل عام فہم اور سادہ ہے لیکن انداز پیش کش ایسا کہ تیسرے درجے کے ڈبے میں سفر کرنے والے مسافر کی حالت زار کی پوری تصویر آنکھوں کے سامنے آ جاتی ہے، قاری کو یہ محسوس ہونے لگتا ہے کہ وہ خود اپنی آنکھوں سے ان سارے مناظر کو دیکھ رہا ہے۔ سفر کی یہ تصویر کشی ملاحظہ ہو:

”گاڑی چھوٹ رہی ہے قلی ساتھ ساتھ دوڑ رہا ہے، بگڑ رہا ہے۔ ایک ہاتھ سے میں کیوں کر پیسے نکالوں اور دوں، آخر ایک شخص کی گود میں گھسری چکی اور پیسے

حوالے کئے اب یہاں جنگ کا ﴿ سامنا! میں نے مجبوری سمجھائی۔
مشکل سے سمجھ میں آئی، خیر مان گئے۔ جائے جنگ است مردماں بسیار کی وجہ سے
سردی تو سردی پیشانیوں عرق عرق ہو رہی ہیں۔ اس طرح جامد وساکت کھڑا
ہوں جیسے کسی کو خول اندر کھڑا کر دیا گیا ہو۔ مجال نہیں کہ ذرا بھی ہل سکوں جہاں
ہاتھ اٹھائے اور کسی کی چند یا سامنے آگئی۔ کھڑے کھڑے ذرا سہارا لینے کو
جھکا کہ میری کہنی سے کسی کی ناک لڑگئی۔ چوتھے اسٹیشن پر جٹشن آیا۔ مشکل سے
سامان اتارنے کے بعد دوسری گاڑی کا انتظار کرنے لگا، ۱۲۔

معمولی واقعات کو کیسے کہانی کا موضوع بنانا ہے مقبول صاحب اس سے بخوبی واقف تھے اور
اس کی زندہ مثال ان کے یہ افسانے ہیں۔

شاہ مقبول احمد کے افسانوی مجموعہ کا آخری اور پانچواں افسانہ ”زیور“ ہے۔ ان کے افسانوں
میں یہ افسانہ کافی اہم ہے۔ جہاں اس میں ایک عورت کی مصیبت بھری زندگی کی روداد ہے تو وہی اس کا
پر عزم حاصل بھی۔ افسانہ ”زیور“ اگست ۱۹۴۱ء کا تحریر کردہ ہے۔ اس افسانہ میں گاؤں کے غریب خاندان کی
لڑکی نذیرن کی پریشانی اور مصیبت سے بھری زندگی کا ذکر ہوا ہے۔ نذیرن گاؤں میں تہا رہتی ہے اس کی
بہن دوسرے گاؤں میں بیانی ہے جو اسے اپنے پاس رکھنا چاہتی ہے مگر نذیرن اتنی با حوصلہ اور خود دار ہے
کہ وہ اپنی بہن کی مدد کو قبول نہیں کرتی اور اپنے ہل بوتے پر زندگی گزارتی ہے۔ گاؤں کے لوگ اس سے
ہمدردی رکھتے ہیں۔ گاؤں کے ہر گھر میں اس کے لیے کوئی نہ کوئی کام نکل آتا ہے۔ اس کا پانچ شوہر کلکتے
میں رہتا ہے۔ نذیرن کی واحد دولت اس کا ایک زیور ہے جسے جب بھی وہ بندھک رکھتی ٹھیک اس کے آٹھ
دس دنوں بعد اس کا شوہر گاؤں آجاتا۔ وہ شوہر پرست ہے اور برے سے برے حالات میں بھی اپنے
شوہر کے خلاف نازیبا الفاظ پسند نہیں کرتی۔ اس کا مطلبی شوہر جب گاؤں آتا نذیرن کی خوشی کا کوئی ٹھکانا نہ
رہتا۔ لیکن نذیرن کا وہ اکلوتا زیور چوری ہو جاتا ہے جس سے اس کے گھر میں ماتم کا ماحول پسر جاتا ہے۔
یہ افسانہ بھی حقیقی زندگی سے ماخوذ ہے جس کی تخلیق کے سلسلے میں شاہ مقبول صاحب فرماتے ہیں:

”تعطیل میں مکان گیا تو ایک ایسی قابل رحم خاتون کے حالات سے آشنا ہوا جس
کے ناکارہ شوہر نے اس کے سہاگ کو رشک بیوگی بنا دیا تھا۔ اس کے باوجود اس

کی والہانہ شوہر پرستی اور اس کے ﴿ تنہا اثاثہ حیات ایک زیور کے چوری ہو جانے کا حال معلوم ہوا تو میری نوک قلم سے ”زیور“ جیسا افسانہ اشکِ خونین بن کر صفحہ قرطاس پر بے اختیار ٹپک پڑا“ ۱۳۔

اس افسانہ میں نہ صرف ایک مظلوم عورت کا درد ہے بلکہ دیہاتی علاقوں میں شادی بیاہ کے موقع پر جو دھوم رہتی ہے اس کی بھی جھلک اس افسانے میں موجود ہے۔ بہار کے مگھئی علاقے کے رہن سہن اور مختلف کیفیات زندگی کو مقبول صاحب نے پُر اثر طریقے سے قلمبند کیا ہے۔ اس افسانہ کی زبان بالکل سادہ ہے، جس میں اسی بولی کا استعمال ہوا ہے۔ جیسا بہار کے مگھئی علاقوں میں بولی جاتی ہیں۔ افسانہ ”زیور“ کے متعلق ڈاکٹر شفیع الرحمن لکھتے ہیں کہ:

”یہ افسانہ لسانی اعتبار سے بھی اہمیت کا حامل ہے کہ ان میں بہار میں مگھئی علاقوں کے شرفاء و عام لوگوں کے گھروں میں بولی جانے والی زبان کو مقبول صاحب نے افسانہ کا جامہ پہنایا ہے۔ بالفاظ اور محفوظ کر دیا ہے۔ صرف زبان ہی نہیں بلکہ زندگی کے مجموعے حادثات، واقعات اور کیفیات کو پُر اثر انداز میں قلمبند کر دیا ہے تاکہ آنے والی نسلیں اس علاقہ خاص کی لسانی و تہذیبی اور ثقافتی وراثت سے واقف ہو سکیں“ ۱۴۔

عورتوں کے جذبات کے اظہار میں یہ افسانہ مقبول صاحب کے تمام افسانوں میں افضل ہے۔ زیور چوری ہونے کے بعد نذیرین کی جو حالت ہوتی ہے وہی حالت کسی کی سہاگ اجڑ جانے پر ہو سکتی ہے۔ افسانہ کا یہ اقتباس دیکھئے جس میں نذیرین کا درد صاف طور پر عیاں ہے۔

”دو پہر کا سناٹا تھا نذیرین کے گھر سے رونے کی آواز آئی۔ پڑوس میں عورتیں لگیں، ہائے سرپیٹ رہی تھی زیور چور چلے گئے تھے۔ بین کر کے زار و قطار روتی، کبھی دو ہتھسہر پر مار لیتی۔ کبھی خود کو زمین پر دے مارتی، لوثی پچھڑ جاتی، عورتیں سہارا دیتیں۔ سمجھاتیں، کوئی ترس کھا کے کہتی کہ ”ہائے غریب کے گھر کی جنمی بڑھی تھی۔ جڑاؤ گینے بھی اس کے چاندی کے زیوروں کے سامنے گڑ تھے، بہن مثل ہے کہ اپنی دمڑی کے آگے دوسروں کی اشرفی بھی مات ہے“۔ بتول کی

اماں کہتیں بیچاری کیسے نہیں ﴿ تڑپے اس کی چہیتی بتول کے بیاہ کی
نشانی تھی۔ زیورہہ جاتے تو یادگار رہتی،..... نذیرن روتی ہی چلی جاتی تھی، ۱۵۱۔

شاہ مقبول احمد نے جس دور میں افسانے لکھے اس وقت کے افسانے طویل ہوا کرتے تھے جب کہ ان کے مقابلے مقبول صاحب کے افسانے مختصر ہیں، جس کی زبان عام فہم اور بالکل سلیس ہیں۔ ان افسانوں میں جہاں گاؤں کی سادگی اور سکون ہیں تو وہی کلکتہ شہر کا جھوم، یہاں کی بھاگم بھاگ والی زندگی اور ان تمام حالات سے متاثر ہوتا ایک عام انسان۔ شاہ مقبول صاحب نے افسانے کم لکھے جس کے متعلق وہ خود کہتے ہیں کہ ”مقالہ نگاری کے شوق نے چندے قیام کے بعد اس کوچہ (افسانہ نگاری) سے بھی مجھے آخری طور پر رخصت کر دیا“۔ بھلے ہی وہ قلیل مدت میں افسانہ نگاری کے میدان سے باہر نکل گئے مگر مغربی بنگال کے افسانہ نگاری کے سفر میں اپنا مقام متعین کر گئے۔ دنیا میں کئی فنکار ایسے ہیں جن کی اکلوتی تخلیق بھی انھیں ایک معیاری مقام عطا کر چکی ہے، جس کی ایک مثال ہم راجندر سنگھ بیدی کی دے سکتے ہیں، جو اپنے ایک ناولٹ ”ایک چادر میلی سی“ کے ذریعے ناول نگاری کی دنیا میں اپنے لیے ایک اہم مقام بنا گئے، پھر یہاں تو مقبول صاحب کے پانچ افسانے ہیں۔ مقبول صاحب کے افسانے اپنے دور کی منہ بولتی تصویریں پیش کرتے ہیں، جس میں اس دور کے سماجی، سیاسی حالات کے علاوہ شہر اور گاؤں کی زندگی کی تضاد کا برہنہ اظہار ملتا ہے۔ شاہ مقبول صاحب کے افسانوں کے سلسلے میں ڈاکٹر عشرت بیٹاب رقم طراز ہیں کہ:

”ایک فن کار اپنی اکلوتی تخلیق سے بھی بچانا جاسکتا ہے۔ یہاں تو پانچ افسانے موجود ہیں، جو بنگال کے افسانوی ادب کے ارتقائی دور کی منہ بولتی تصویر معلوم پڑتے ہیں، جن میں اس دور کے ماحول کی، معاشرے کی، سماجی و سیاسی حالات کی، گاؤں کی، شہر کی اور انسان کی بے بسی کی، افراد کی (بے) راہ روی کی اور بنگال کی بھوکی بیڑھی کی تصویریں نمایاں نظر آتی ہیں“ ۱۶۔

شاہ مقبول صاحب کے افسانے موضوع اور زبان کے لحاظ سے کافی اہم ہیں، کئی ادیب اپنی علیت کا اظہار کرنے کے لیے گجھک اور مشکل الفاظ کا استعمال کر کے قاری کو متاثر کرنے کی کوششیں کرتے ہیں جب کہ مقبول صاحب عام زندگی کی باتیں عام الفاظ میں کرتے ہیں۔ کردار نگاری کی اگر ہم

بات کریں تو انھوں نے اردو ادب کو کوئی ﴿ لافانی کردار تو نہیں دیا مگر ان کے افسانوں میں خیالی دنیا کے لوگ نہیں بلکہ ہندوستانی سماج کے عام لوگ ہیں جو مختلف رشتوں کو نبھاتے نظر آتے ہیں۔ جن میں بیوی، بیٹی، بھائی، بھابھی، دوست احباب نیز دیگر لوگ شامل ہیں، جن کے جذبات کا اظہار مقبول صاحب کے افسانوں میں بخوبی ملتا ہے۔ اگر وہ مسلسل افسانہ لکھتے رہتے تو شاید اردو ادب کو کئی لافانی کردار دے سکتے تھے۔ کیوں کہ ابتدائی دور کے افسانوں میں ہی ان کا فنی شعور نکھر ہوا تھا۔ ہو سکتا ہے وقت کے ساتھ اس میں اور جلا پیدا ہوتی۔ مقبول صاحب کے افسانوں میں شوخی و ظرافت، نکھر اسلوب، اشارے کنائے میں تلخ حقیقت کا اظہار اور اس میں معنی کا اتھاہ سمندر موجیں مارتا دیکھائی دیتا ہے۔ ان کا ہر افسانہ زندگی کی کسی نہ کسی حقیقی پہلو کو اجاگر کرتا ہے۔ شاہ مقبول احمد کے افسانوی مجموعہ ”پانچ افسانے اور انشائیہ“ کے متعلق سالک لکھنوی رم طراز ہیں کہ:

”معاشرے پر طنز کے لیے مکان کی تلاش ریل کے ڈبوں میں لائیبیوں کا قص، پیر صاحب اور ان کے جگمگاتی خانقاہ، عرس کی شان و شوکت، قوالی اور لوگوں کی بد حالی، بڑی زمیندار کی نشستوں کا رنگ، گاؤں والوں کی زبوں حالی، شہروں کی بھیڑ بھاڑ، شاہد و احساس اور ان دونوں کے انضمام سے پیدا شدہ، سلیس جملے اس چھوٹی سی کتاب میں کیا کچھ نہیں ہے“۔

گرچہ مقبول صاحب کے افسانوں کا اثاثہ بہت مختصر ہے، لیکن جب بھی بنگال کے افسانوی ادب اور خصوصاً آزادی سے قبل افسانہ نگاروں کی تاریخ لکھی جائے گی تو اس میں شاہ مقبول احمد کا نام ضرور لیا جائے گا۔

